

## ठळक बातम्या

- महाराष्ट्रात विधानसभा निवडणुकीच्या प्रचाराला वेग
- महाराष्ट्राच्या विकासाला महायुती सरकारच चालना देऊ शकेल, असं भाजपाच्या प्रचारसभेत ज्येष्ठ नेते, प्रधानमंत्री नरेंद्र मोदी यांचं प्रतिपादन
- महाविकास आघाडी सरकारने बंद केलेल्या योजना पुन्हा सुरु करण्याचं केंद्रीय मंत्री अमित शहा यांचं सांगलीतल्या सभेत आश्वासन
- अलिगढ मुस्लिम विद्यापीठ अल्पसंख्याक संस्थेच्या दर्जावर दावा करू शकेल, असा सर्वोच्च न्यायालयाचा निवाडा, पुढच्या निर्णयासाठी सुनावणी नियमित पीठाकडे

## आणि

- छठ महापर्वाचा समारोप

<><><><><>

महाराष्ट्रात विधानसभा निवडणुकांसाठीच्या प्रचाराने वेग घेतला आहे. भाजपाचे ज्येष्ठ नेते, प्रधानमंत्री नरेंद्र मोदी यांनी आज धुळ्यात जाहीर सभा घेतली. महाराष्ट्राच्या विकासाला चालना देण्याचं काम केवळ महायुतीचं सरकारच करू शकतं, असं त्यांनी सांगितलं. महिला सक्षमीकरण, युवकांना रोजगार, आदिवासींचे हक्क इत्यादी क्षेत्रात युती सरकारने राबवलेल्या योजनांचा उल्लेख त्यांनी केला.

महाविकास आघाडीने अनेक विकासप्रकल्पांच्या मार्गात खोडा घातला असा आरोप त्यांनी केला. तसंच मविआमध्ये आपसात भांडणं असल्याबद्दल त्यांनी टीका केली. मराठीला अभिजातभाषेचा दर्जा आपल्या सरकारने मिळवून दिल्याची

आकाशवाणी मुंबई  
राष्ट्रीय बातमीपत्र - दुपारी १.३० वाजता  
८ नोव्हेंबर २०२४ - शुक्रवार

आठवण करुन देत त्यांनी डबल इंजिन सरकार निवडून देण्याचं आवाहन मतदारांना केलं. वाढवण इथं विमानतळ बांधण्याच्या मागणीचा विचार आचारसंहिता संपल्यानंतर करु असं आश्वासन त्यांनी दिलं. उपमुख्यमंत्री देवेंद्र फडणवीस यांचंही भाषण यावेळी झालं. शेतकऱ्यांना पाणीपुरवठा, औद्योगिक विकास, रस्ते आणि पायाभूत सुविधा विकास अशी आश्वासनं त्यांनी दिली. आगामी विधानसभा निवडणुकीसाठी महाराष्ट्रातली ही त्यांची पहिलीच प्रचारसभा होती. येत्या १४ नोव्हेंबर पर्यंत धुळे, नाशिक, अकोला, नांदेड, चंद्रपूर, चिमूर, सोलापूर, पुणे, छत्रपती संभाजीनगर, नवी मुंबई आणि मुंबई इथं प्रधानमंत्र्यांच्या प्रचार सभा होणार आहेत.

<><><><><>

भारताला सर्व क्षेत्रात सर्वोत्तम बनवणं हे प्रधानमंत्री नरेंद्र मोदी यांचं लक्ष्य असून हे एनडीए सरकारचं करु शकतं असं केंद्रिय मंत्री अमित शहा यांनी सांगली इथं प्रचारसभेत म्हटलं आहे. त्यासाठी महायुतीच्या उमेदवारांना मतदान करण्याचं आवाहन त्यांनी केलं. महाविकास आघाडीनं बंद केलेल्या योजना पुन्हा सुरु केल्या जातील, असं सांगून त्यांनी उद्धव ठाकरे आणि शरद पवार यांच्यावर टीका केली. वसंतदादा पाटील आणि राजारामबापू पाटील यांच्या स्मृतींना त्यांनी वंदन केलं.

<><><><><>

महाविकास आघाडी उमेदवारांच्या प्रचारासाठी काँग्रेस अध्यक्ष मल्लिकार्जुन खर्गे, लोकसभेतले विरोधी पक्ष नेते राहुल गांधी, यांच्यासह काँग्रेसचे वरिष्ठ नेते राज्याच्या विविध भागांत जाहीर सभा घेणार असल्याची माहिती काँग्रेसचे प्रभारी रमेश चेन्नीथला यांनी काल मुंबईत पत्रकार परिषदेत दिली. राष्ट्रवादी काँग्रेस पक्ष शरदचंद्र पवार पक्षाचे अध्यक्ष शरद पवार यांनी काल पूर्व नागपूर आणि गोंदिया जिल्ह्यातील तिरोडा विधानसभा मतदारसंघात महाविकास आघाडी उमेदवारांच्या प्रचारार्थ सभा घेतल्या.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
८ नोव्हेंबर २०२४ - शुक्रवार

<><><><><>

झारखंड विधानसभा निवडणुकीच्या पहिल्या टप्प्यासाठी एनडीए आणि इंडिया आघाडीच्या नेत्यांच्या निवडणूक सभा काल झाल्या. हजारीबाग इथल्या प्रचारसभेत केंद्रीय मंत्री अन्नपूर्णा देवी यांनी मुख्यमंत्री हेमंत सोरेन यांच्या कारभारावर टीका करत नागरिक त्यांच्या चुकीच्या कारभारावर नाखूष असल्याचं त्यांनी म्हटलं आहे. तर झारखंड मुक्ती मोर्चाच्या कल्पना सोरेन यांनी भाजपवर टीका करत त्यांच्या सत्ताकाळात राज्य पिछाडीवर गेल्याचं म्हटलं आहे. काँग्रेस, आरजेडी, एजेएसयू आणि डाव्या पक्षांच्या नेत्यांनीही राज्याच्या विविध भागात प्रचारसभा घेतल्या.

<><><><><>

विधानसभा निवडणुकीच्या पार्श्वभूमीवर मतदार जागृतीसाठी राबवण्यात येणाऱ्या स्वीप कार्यक्रमांतर्गत केंद्रीय संचार ब्युरो आणि निवडणूक आयोगाच्या वतीनं एक फिरतं प्रदर्शन आजपासून सुरु होणार आहे. प्रदर्शन लावलेल्या या गाड्या १५ निवडक जिल्ह्यांमध्ये मतदानविषयक जनजागृतीचा संदेश घेऊन जाणार आहेत. मुंबईत होणाऱ्या या सोहळ्यात भारत निवडणूक आयोग तसंच राज्याच्या मुख्य निवडणूक अधिकारी कार्यालयाचे वरीष्ठ अधिकारी, चित्रपट, क्रीडा आणि सामाजिक क्षेत्रातल्या मान्यवरांच्या उपस्थितीत मतदार जागृती उपक्रमांचा प्रारंभ होणार आहे. याच कार्यक्रमात या फिरत्या प्रदर्शन वाहनांना हिरवा झेंडा दाखवला जाणार आहे. मुंबई महानगरपालिकेने २० नोव्हेंबर रोजी विधानसभा निवडणुकीसाठी मतदान असल्याने सार्वजनिक सुट्टी जाहीर केली आहे.

<><><><><>

श्रोते हो, विधानसभा निवडणुकीच्या निमित्तानं 'आढावा विधानसभा मतदारसंघांचा' हा कार्यक्रम दररोज संध्याकाळी ७ वाजून १० मिनिटांनी अस्मिता वाहिनीसह प्रादेशिक वृत्त विभागाच्या Youtube वरून प्रसारित केला जात आहे. या

कार्यक्रमात आज अमरावती जिल्ह्यातल्या मतदारसंघांचा आढावा आपल्याला ऐकता येईल.

<><><><><>

अलिगड मुस्लिम विद्यापीठाला अल्पसंख्यक संस्थेचा दर्जा द्यायला सर्वोच्च न्यायालयाने सहमती दर्शवली असून १९६७ सालच्या अजीज बाशा विरुद्ध केंद्र सरकार खटल्या प्रकरणातला निर्णय रद्दबातल ठरवला आहे. सरन्यायाधीश न्यायमूर्ती धनंजय चंद्रचूड यांच्या अध्यक्षतेखालच्या पीठाने चार विरुद्ध तीन अशा बहुमताने हा निर्णय घेतला. कायद्याद्वारे स्थापित झालेली संस्था अल्पसंख्यक असल्याचा दावा करू शकत नाही असं १९६७ च्या निर्णयात सांगण्यात आलं होतं. तर केवळ या कारणामुळे कुठल्याही संस्थेचा अल्पसंख्यक दर्जा नाकारला जाऊ शकत नाही असं न्यायालयाने आजच्या निर्णयात म्हटलं आहे. संस्थेची स्थापना कुणी केली हे महत्त्वाचं असून कलम ३० नुसार संस्था अल्पसंख्यक दर्जा मिळवण्यावर दावा करू शकते असं न्यायालयाने म्हटलं आहे. अधिक तपशीलाचा तपास करण्यासाठी हे घटना पीठाने हे प्रकरण नियमित खंडपीठाकडे सोपवलं आहे. सात सदस्यीय पीठातल्या सरन्यायाधीश धनंजय चंद्रचूड यांच्यासह न्यायमूर्ती संजीव खन्ना, जे बी पारडीवाला आणि मनोज मिश्रा यांनी निर्णयाच्या बाजूनं तर न्यायमूर्ती सूर्यकांत, न्यायमूर्ती दीपांकर दत्ता आणि न्यायमूर्ती सतीश चंद्र शर्मा यांनी विरोधात मत दिलं.

<><><><><>

भ्रष्टाचार हा असा आजार आहे जो मुळापासून नष्ट झाला पाहिजे, असं राष्ट्रपती द्रौपदी मुर्मू यांनी म्हटलं आहे. त्या आज केंद्रीय दक्षता आयोगाच्या दक्षता जागरूकता सप्ताह २०२४ निमित्त नवी दिल्लीत आयोजित कार्यक्रमात बोलत होत्या.

<><><><><>

भारत आणि आसियान यांच्यातलं सहकार्याचं धोरण अतिशय महत्त्वपूर्ण असून त्यांना भेडसावणाऱ्या समस्यांवर मात करून आगामी काळात जागतिक अर्थव्यवस्थेत महत्वाची भूमिका बजावता येईल, असं प्रतिपादन परराष्ट्र व्यवहारमंत्री एस जयशंकर यांनी आज सिंगापूर इथं केलं. ते आज आठव्या आसियान इंडिया नेटवर्क ऑफ थिंक-टॅक्सच्या गोलमेज परिषदेला संबोधित करत होते. या दौऱ्यात जयशंकर सिंगापूरचे राष्ट्रपती आणि प्रधानामंत्र्यांची भेट घेऊन त्यांच्याशी द्विपक्षीय संबंध मजबूत करण्याच्या दृष्टीने चर्चा करणार आहेत.

<><><><><>

उत्तर भारतात मोठ्या प्रमाणात साजऱ्या होणाऱ्या सूर्य नारायणाच्या छट पूजेच्या महापर्वाची सांगता आज होत आहे. गेले चार दिवस सुरू असलेल्या या उत्सवात नहाय खाय, खरना, सूर्यास्त पूजा आणि अर्घ्य अर्पण या विधींचा समावेश असतो. उत्तर प्रदेश, बिहार, मध्य प्रदेश या राज्यांमध्ये प्रामुख्याने छट पूजा साजरी केली जाते. आज या पूजेच्या चौथ्या दिवशी भविकांनी नदी, तलाव आणि जलाशयांवर गर्दी केली होती. सकाळी उगवत्या सूर्याला अर्घ्यदान करण्यात आलं, त्यानंतर सर्वांनी फटाके फोडून हा उत्सव साजरा केला. उत्तर प्रदेशचे मुख्यमंत्री योगी आदित्यनाथ हे देखील लखनौ इथल्या छटपूजेत सहभागी झाले होते. प्रधानमंत्री नरेंद्र मोदी यांनी देशवासियांना छटपूजेच्या सांगता दिनाच्या शुभेच्छा दिल्या आहेत. छट महापर्वाच्या या उत्सवामुळे सर्वांच्या आयुष्यात नवीन उर्जा आणि चैतन्य निर्माण होवो, असं प्रधानमंत्री आपल्या समाज माध्यमावरच्या शुभेच्छा संदेशात म्हटलं आहे.

<><><><><>

जम्मू-काश्मीरच्या बारामुल्ला जिल्ह्यातल्या सोपोर भागात सुरक्षा दलांसोबत झालेल्या चकमकीत दोन दहशतवादी ठार झाले. सोपोर भागात दहशतवादी लपून बसल्याची माहिती मिळाल्यानंतर सुरक्षा दलांनी काल रात्री संयुक्तरित्या शोधमोहीम

आकाशवाणी मुंबई  
राष्ट्रीय बातमीपत्र - दुपारी १.३० वाजता  
८ नोव्हेंबर २०२४ - शुक्रवार

राबवली होती. या मोहिमेदरम्यानच चकमक सुरू झाली आणि त्यात दहशतवादी ठार झाले, अशी माहिती पोलीस अधिकाऱ्यांनी दिली आहे. त्यांच्याकडून शस्त्रास्त्रं, दारुगोळा आणि आक्षेपार्ह सामुग्री जप्त करण्यात आली आहे.

<><><><><>

भारत आणि दक्षिण अफ्रिकेदरम्यानच्या चार टी-२० क्रिकेट सामन्यांच्या मालिकेतला पहिला सामना आज रात्री डर्बनमध्ये होणार आहे. भारतीय प्रमाणवेळेनुसार रात्री साडेआठ वाजता सामन्याला सुरुवात होईल. सूर्यकुमार यादवच्या नेतृत्वाखाली दक्षिण अफ्रिकेच्या दौऱ्यावर गेलेल्या भारतीय संघाला परदेशी भूमीवर उत्तम कामगिरी दाखवण्याची संधी आहे. या संघानं घरच्या मैदनावर बांग्लादेश विरुद्धची टी-२० मालिका ३-० नं जिंकली होती. सध्या भारतीय संघ टी-२० संघ क्रमवारीत अव्वल स्थानावर तर दक्षिण अफ्रिका सहाव्या स्थानावर आहे.

<><><><><>

कोरिया मास्टर्स बॅडमिंटन स्पर्धेत भारताच्या किरण जॉर्जनं पुरुष एकेरीच्या उपांत्य फेरीत प्रवेश केला आहे. उपांत्यपूर्व फेरीत त्यानं जपानच्या ताकुमा ओबायशीचा २१-१४, २१-१६ असा सरळ सेटमध्ये पराभव केला.

त्याआधी उपउपांत्यपूर्व फेरीत त्यानं तैवानच्या ची यु जेनचा २१-१७, १९-२१, २१-१७ असा पराभव केला होता. या स्पर्धेत भाग घेणारा तो एकमेव भारतीय बॅडमिंटनपटू आहे.

<><><><><>

कतारमध्ये दोहा इथं सुरू असलेल्या जागतिक बिलियर्ड्स अजिंक्यपद स्पर्धेच्या उपांत्य फेरीत आज पंकज अडवाणीचा सामना सौरव कोठारीशी होणार आहे. गतविजेत्या पंकजनं काल रात्री ध्रुव सितवालाचा ४-३ असा पराभव केला तर

आकाशवाणी मुंबई  
राष्ट्रीय बातमीपत्र - दुपारी १.३० वाजता  
८ नोव्हेंबर २०२४ - शुक्रवार

सौरव कोठारीनं ऑस्ट्रेलियाच्या स्टीव्ह मिफसूदला नमवलं. दुसऱ्या उपांत्य फेरीत इंग्लंडच्या रॉबर्ट हॉलचा सामना सिंगापूरच्या पीटर गिलख्रिस्टशी होणार आहे.

<><><><><>

मोसेल ओपन टेनिस स्पर्धेत पुरुष दुहेरीच्या उपांत्य फेरीत भारताचा ऋत्विक् चौधरी बोल्लीपल्ली आणि त्याचा जोडीदार पोर्तुगालचा फ्रान्सिस्को काब्राल यांचा सामना फ्रान्सच्या पियरे ह्युजेस हर्बर्ट आणि अल्बानो ऑलिव्हेट्टी या जोडीशी होणार आहे.

उपांत्यपूर्व फेरीत ऋत्विक्-फ्रान्सिस्कोनं मेक्सिकन-फ्रेंच जोडी सॅटियागो गोंजालेज आणि एडवर्ड रॉजर वासेलिन यांचा ७-६, ६-४ असा पराभव केला.

//<><><><><> //